



16 ta' Ottubru, 2010

120/2010

NOTA PASTORALI TAL-ISQFIJET

FUQ IŻ-ŻWIEĠ U L-FAMILJA U N-NISRANI QUDDIEM ĠESU'

Għeżież uliedna,

Iktar ma jgħaddi ż-żmien, iktar qed nindunaw kemm dak kollu li għamel il-Mulej meta kien fostna kien biex jgħin lilna nifhmu iktar il-pjan tiegħu. Il-Vangelu nkiteb biex jurina min kien u x'għallem u x'għex Sidna Ġesu' Kristu, iżda mhux biss. Permezz tad-dixxipli, u ta' nies oħrajn u d-dubji tagħhom, huwa wriena t-twegiba ta' Ġesu' quddiem dawn id-dubji biex nifhmu x'se tkun it-twegiba ta' Ġesu' quddiem l-istess dubji tagħna f'kull żmien, anki illum.

Dan jgħodd f'kollox, iżda aħna xtaqna li napplikawh għad-diskussjoni li għaddejjja bħalissa fuq iż-żwieġ u d-divorzju u l-effetti tad-divorzju. Nixtequ nipprezentaw dan lill-insara ħutna għar-riflessjoni tagħhom fil-fidi, iżda wkoll b'imħabba kbira, noffruha lil dawk li qegħdin jipromwovu d-divorzju biex jifhmu kif aħna l-insara, mill-fidi tagħna, inħarsu lejn din ir-realtà'.

ĠESU', IŻ-ŻWIEĠ U D-DIVORZJU

Elfejn sena ilu kien hemm xi dixxipli li ġew għand Ġesu' u għamlulu l-mistoqsija: "Jista' wiehed jitlaq lil martu fuq xi ħaġa, tkun xi tkun?"

It-twegiba ta' Ġesu' kienet doppja. L-ewwel fakkarhom biex inħarsu lejn is-sbuħija tal-pjan ta' Alla li nsibu fil-Ġenesi: ta' żwieġ bejn raġel u mara u "jsiru ġisem wiehed", u li "dak li għaqqad Alla ma għandux jifirdu l-bniedem" (Mt 19, 5,6).

U huma wegħbu li iżda kien hemm diġa' d-divorzju. Ġesu' wegħbhom li dan ma ġiex mill-pjan ta' Alla: "Kien minħabba l-ebusija ta' qalbkom li Mose' takom il-permess tibagħtu n-nisa tagħkom. Iżda ma kienx hekk mill-bidu" (Mt 19,8). Minbarra s-sbuħija ta' żwieġ dejjiemi Ġesu' wriehom ukoll it-triq li għandhom jieħdu biex dan iseħħ. Qalilhom li ma tistax – u dan jgħodd f'kull ħaġa – ma tistax tesprimi valur u taċċetta realtà' kontrib: trid tagħzel ukoll it-triq biex twassal għal dak il-valur. U din it-triq qatt ma tista' tgħaddi mid-divorzju. Ġesu' kien qed jgħidilhom li d-divorzju jbidel in-natura taż-żwieġ, ta' kull żwieġ.

Wara d-divorzju ma tistax titkellem iktar fuq żwieġ dejjiemi, stabbli, bħalma kien il-pjan ta' Alla fil-bidu: tkun qed tibdel in-natura tiegħu. U Ġesu' ma jtkellimx fuq il-kundizzjonijiet differenti – kif jidhrol – iżda fuq il-fatt li jkun daħal id-divorzju u allura nbidlet in-natura taż-żwieġ.

Iżda forsi kieku Ġesu' kien hawn fostna illum, forsi konna ngħidulu: “Mulej: iżda kullimkien daħħlu d-Divorzju”, fid-dinja kollha. Żgur li ma kenitx tinbidel it-twegiba tiegħu: “Dak minħabba l-ebusija ta' qalbkom”: Hija l-attitudni tagħna li trid tinbidel, mhux iż-żwieġ!

Forsi anke aħna konna ngħidulu, bħad-dixxipli tiegħu, li dan kollu huwa tqil. Nemmu li Ġesu' kien jwegibna li dan hu l-pjan ta' Alla għalina: li jkun hemm ħafna iktar tbatija għas-soċjeta' meta ma nsegwux dan il-pjan milli meta nsegwuh. Hu għall-gid tagħna lkoll – li aħna nafuh bħala l-gid komuni – li Ġesu' jgħidilna dan. Il-kliem ta' Ġesu' jiġi ppruvat mir-realta' ta' ħafna pajjiżi. Daħlu d-divorzju għaliex ħasbu li se jsolvu l-problemi madwar il-falliment taż-żwieġ, u minflok żdiedu l-problemi. Dan jidher ċar mir-riċerki u mill-istatistiċi. Il-Kelma ta' Ġesu' mhux tfixxkel il-gid komuni, iżda ssaħħu kontra d-dgħufijiet umani kollha.

L-ebda nistrani ma jista' jippretendi li Ġesu' kien iwieġeb mod ieħor. Ma nistgħux nippretendu li illum Ġesu' kien iwieġeb: “Saħħu ż-żwieġ billi ddaħħlu d-divorzju!”

AĦNA, ĠESU', IŻ-ŻWIEĠ U D-DIVORZJU

Nixtiequ ngħidu dejjem lill-aħwa li ma jaqblux magħna, li aħna ma nistgħux inħobbu lis-soċjeta' jekk mhux billi nwasslulhom dak li qalilna Ġesu'. Hemm min igħidilna: “Agħmluha intom biss...” Irridu ngħidu lil dawn l-aħwa: “Ma nistgħux niefqu hemm, ma nistgħux ma naqdux il-missjoni ta' Ġesu' lis-soċjeta' tagħna.” Tista' id-dinja ma taċċettahix, iżda tkun semgħetha! Aħna nifhmu l-kliem ta' Ġesu': “Morru fid-dinja kollha xandru l-bxara t-tajba”, mhux biss fil-kuntest reliġjuż, iżda wkoll fil-kuntest tal-gid tas-soċjeta' biex il-Bxara t-tajba tkun ta' gid għal kulħadd. Mhijiex impożizzjoni iżda offerta li qed nerġġu nagħmlu lis-soċjeta' tagħna.

Hekk nagħmlu meta ngħinu l-batut u ħadd ma jgħidilna li qegħdin nimponu; hekk nagħmlu meta nitkellmu favur il-ġustizzja u l-ambjent u ħadd ma jgħidilna li qegħdin nimponu. U hekk irridu nagħmlu bl-imħabba kollha fuq iż-żwieġ u l-familja.

Il-Knisja għandha l-missjoni li tqiegħed lil kull membru tagħha quddiem Sidna Ġesu' Kristu u t-tagħlim tiegħu. B'din l-ittra nixtiequ nqiegħdu lil kull nistrani li għażel li jimxi wara Kristu, quddiem Ġesu' stess, qiesu qiegħed jisimgħu illum. Il-kliem ta' Ġesu' isir id-dawl tal-kuxjenza li fuqha jrid jimxi n-nistrani: issir risponsabbilta' morali li jwettaqha. Huwa quddiem Ġesu' li n-Nistrani jrid jagħti rendikont ta' kull għemil tiegħu, anki fil-każ taż-żwieġ u d-divorzju!

U iktar minn hekk, quddiem il-kliem ta' Ġesu', in-nistrani jrid iħoss ir-risponsabbilta' li jieħu sehem fil-missjoni li jwettaq u jipprotegi t-tagħlim tiegħu. F'dan il-mument nagħmlu sejħa

lil kull nistrani, kemm fis-sejha tiegħu bħala nistrani, kif ukoll fir-rwol tiegħu fis-soċjeta', biex jieħu dan il-kliem ta' Ġesu' bħala sejha biex iwassal il-kliem ta' Ġesu'. San Pawl hekk tkellem fi żmien lill Timotju: "...infakkrek biex tqajjem fik id-don ta' Alla...għax Alla ma taniex spirtu ta' biza', imma Spirtu ta' qawwa, ta' mħabba u ta' rażan" (II Tim 1,7).

Fl-istorja tal-Knisja, mumentu bħal dawn kienu importanti biex il-Knisja iktar tikber. Nixtiequ nqegħdu dan kollu fil-kuntest tal-Evanġelizzazzjoni Ġdida, jiġifieri li l-Knisja tlaqqagħna mhux mal-Knisja biss iżda ma' Ġesu' permezz tagħha. Dak li xtaqna nagħmlu f'din l-ittra.

Inħeġġu lill-aħwa nsara kollha – lajċi, saċerdoti, reliġjużi – li jieħdu f'idejhom dan it-tagħlim kollu u jwassluh lill-oħrajn b'imħabba u kuraġġ.

Nagħtukom il-barka pastorali tagħna.

Maħruġa lill-15 ta' Ottubru, 2010.

✘ **PAWLU CREMONA O.P.**
Arcisqof ta' Malta

✘ **MARIO GRECH**
Isqof ta' Għawdex